

Artisti li sebbħu l-knejjes tagħna (5)

Artisti li mxew wara Caravaggio

Rev Dr. Jonathan Farrugia

Fl-1607 l-artist Taljan Michelangelo Merisi, magħruf bhala Caravaggio minhabba li kien ġej minn dik il-belt, wasal Malta u dam hawn ftit aktar minn sena. Hawn kellu jhalli numru ta' xoghlijiet li, l-aqwa fosthom, probabbilment l-aqwa kwadru li hareġ minn taht idejh, huwa Il-Martirju ta' San Ġwann li, sal-lum, għadu jiġbed mijiet ta' eluf ta' turisti u studjużi tal-arti lejn l-Oratorju anness mal-Konkatedral fil-Belt Valletta.

Dawk il-ftit xhur li dam Malta kellhom iħallu effett fuq l-artisti kollha li hadmu fi gżiritna matul is-seklu sbatax. Hadd minnhom, naturalment, ma baqa' magħruf daqs Caravaggio għalkemm, uħud minnhom, kienu verament artisti ta' stoffa; u, f'din il-harga, se nagħtu daqqa t'ghajn lejn il-pitturi tagħhom li għadna nistghu ngawdu.

Giovanni Giulio Cassarino

Għal hafna sekli dan l-artist kien minsi u, minn nofs is-seklu li għadda, kien biss isem marbut ma' numru ta' kwadri attribwiti lilu. Studju li sar fil-bidu tas-seklu 21 minn Simon Mercieca tana diversi dettalji dwar hajtu: twieled f'Avola fl-1588 u, sal-1614, kien ġie Malta bhala armel, dik is-sena żżewweġ mara Maltija u mar jghix il-Belt fil-parroċca ta' San Pawl sa mewtu fl-1637.

Numru ta' pitturi tiegħu huma kopji ta' xoghlijiet ta' Caravaggio (uħud minnhom mitlufin). Fost dawn nistghu nsemmu pittura li



L-Anġlu Kustodju



Il-Miġja lura mill-Eġittu

llum tinsab il-Mużew Wignacourt li turi lil Marija Maddalena li hija kopja ta' oħra, illum mitlufa, li kienet tinsab faċċata tal-pittura ta' San Ġlormu fil-kappella tal-Italja fil-Konkatedral.

Minn studji li saru fuq numru ta' kwadri li jsewgu l-istil ta' Caravaggio, tlieta minnhom, li jinsabu fi knejjes fil-Belt, għandhom il-firma ta' dan l-artist. Fost dawn, skont numru ta' studjużi tal-arti, l-aqwa wiehed fosthom huwa San Sebastjan qed jiġi mdewwi minn Irene fejn l-effett tal-chiaroscuro jista' jiġi apprezzat l-aktar fil-figura tal-qaddis u tal-mara li qeghda ddewwih.

F'dil-pittura naraw l-arma ta' Fra Pedro

Urrea Camarasa li kien il-Gran Prijur tal-Ordni bejn l-1601 u l-1624, li jfisser li l-pittura saret f'dak iż-żmien. Tajjeb niftakru wkoll li, fl-1623 kien hemm epidemija qasira tal-pesta fil-Belt u, ladarba San Sebastjan huwa protettur kontra l-pesta, jista' jkun li din saret bhala ex voto meta l-imxija spiċċat.

Detall kurjuż li fih dan il-kwadru jikkonsisti f'kamra tawwalija li tidher fuq il-lemin; din tfakkar fi sptar u jista' jkun li hija interpretazzjoni artistika tas-sacra infermeria tal-Ordni fejn il-Kavallieri kienu jdewwu l-morda kif Irene tidher qed iddewwi lil Sebastjan.

Iż-żewġ pitturi l-oħrajn fil-Belt li huma tiegħu huma dak ta' Santa Tereza ta' Avila fil-knisja tal-Madonna tal-Karmnu, u dak ta' San Mawru qed ifejaq tifel marid fil-knisja ċkejkna tal-Madonna ta' Liesse.

Mario Minniti

Artist minn Siracusa li kellu xi rabtiet mal-Ordni ta' San Ġwann u

li kien attiv f'Malta tul is-seklu 17 huwa Mario Minniti (1577-1640). Hija l-opinjoni ta' numru ta' studjużi tal-istorja tal-arti li hawn kellu xi kummissjonijiet, probabbilment minn Kavallieri, iżda minn dawn ftit jistghu jiġu aċċertati bhala tiegħu.

L-aktar kwadru li fih elementi li joqorbu lejn l-istil ta' Caravaggio huwa l-Ecce Homo li llum jinsab fil-mużew tal-Katedral tal-Imdina. Fiha jidhru tliet figuri: Kristu inkurunat bix-xewk b'idejh marbutin iżomm qasba u liebes mant aħmar, b'sidru mikxuf u b'rasu baxxuta, u żewġ figuri ta' rġiel oħra warajh, wiehed anżjan, identifikat bhala Pilatu għax qed jipponta lejn wiċċ Kristu u qed ihares lejh, u l-iehor, iżghar fl-età, liebes elmu tal-hadid, qed ihares 'il barra mill-pittura b'halqu miftuh u qed itella' l-mant fuq spallet Kristu.

F'dal-kwadru nsibu numru ta' dettalji kurjużi: Kristu ma jidherx li rċieva swat għax fuq ġismu ma hemmx marki ta' daqqiet u m'hemmx hjiel ta' demm, waqt li fuq l-elmu tas-suldat hemm il-firma tal-artist u s-sena 1625. Mhux magħruf dan il-kwadru għal xiex sar eżattament, imma l-1625 kienet is-sena meta l-isqof Baldassare Cagliares bena xi kmamar annesi mal-Katedral l-antik. Għaldaqstant jista' jkun li din saret għal hemm. L-effett tal-chiaroscuro huwa wkoll evidenti, fejn il-figura ta' Kristu hi l-aktar wahda mdawla, waqt li l-figuri l-oħrajn huma aktar fid-dlam.

Kwadru iehor tal-istess artist jinsab fil-knisja annessa mal-monasteru klawstrali ta' Sant'Ursola fil-Belt, u din turi l-Magħmudija ta' Kristu. Hawn Minniti jitbiegħed mill-istil ta' Caravaggio u dan probabbli jagħmlu l-aktar xogħol importanti tiegħu – apparti milli l-akbar wiehed fid-daqs – f'Malta. Ma fihx dati imma probabbilment sar ftit wara l-1630 meta kienet qeghda tinbena mill-ġdid il-knisja tal-monasteru.

Pietro Novelli

Artist iehor minn Sqallija li rċieva xi kummissjonijiet minn Malta minn persunagġi marbuta mal-Ordni, li wisq probabbli qatt ma ġie Malta, imma li halla pittura mill-ifjen, huwa Pietro Novelli (1603-1647). Minn tiegħu għad għandna żgur pittura b'tema mhux mill-aktar popolari: Il-fejqa ta' missier Publu li tinsab fil-knisja ta' Santa Marija

vaggio

ta' Gesù fil-Belt. Fuqha ġġib il-firma u s-sena 1622.

Ix-xena hija kemxejn iffullata u, fiċ-ċentru, jidhru Pawlu u missier Publju. L-anzjan marid jinsab taht il-friex bilqiegħda fuq soddtu qed ibaxxi rasu u jbus id Pawlu; l-apostlu, liebes ilbies ta' kulur aktar skur milli mdorrijin narawh, jidher bilqiegħda hdejn l-anzjan qed jghannqu waqt li jhares lejn is-smewwiet. Il-qasba li għandu f'idejh u l-liba qasira, li tikxef riġlejh hajfin, qishom jagħtuh id-dehra ta' xi monaku jew pellegrin.

Il-persunaġġi l-oħrajn jinsabu mdawrin ma' dawn iż-żewġ figuri ċentrali; l-aktar tnejn prominenti fosthom – suldat u Luqa l-evanġelista – qegħdin jagħtu daharhom lil min qed ihares. Fl-isfond jidhru żewġ persunaġġi oħra qegħdin iħarsu. Il-figura l-aktar imdawla hija dik tal-anzjan li huwa r-riċipjent tal-miraklu tal-fejjan, waqt li d-dettalji mikxufa ta' ġisem Pawlu – wiċċu, idu x-xellugija u riġlu l-lemini – huma wkoll imdawlin. L-effett mahluq mill-id tajba tal-artist iżżid mad-drammaticità tal-mument.

Żewġ pitturi fil-knisja tal-Ġiżwiti tal-Belt

Fil-knisja tal-Ġiżwiti fil-Belt, li fiha bhalissa qed isir xogħol estensiv ta' restawr tant mehtieg biex hi u t-teżori artistici li fiha ma jintilflux, insibu numru ta' pitturi mill-ifjen. Tnejn minnhom li ġejjin minn din l-epoka huma xogħol żewġ segwaċi ta' Caravaggio: il-*Harba lejn l-Eġittu* u l-*Anġlu kustodju*. L-ewwel waħda



San Sebastjan imdewwi minn Irene

hija ta' Giovanni Battista Caracciolo (1578-1635) li kien jaf lil Caravaggio personalment qabel ma dan tal-aħhar ġie Malta.

Il-pittura tinsab fil-kappella ta' San Ġużepp li, skont att notarili tal-1625, kienet ir-responsabbiltà ta' ċerta Paolina di Napoli biex tiehu hsiebha u ssebbahha; dan ifisser li l-pittura saret wara din is-sena u, minn notament dwar kapparra li nġhatat lill-artist, l-istudjużi waslu għall-1626.

Il-pittura turi lill-Familja Mqaddsa, immexxija minn Ġużeppi li qed juri t-triq, miexja lura lejn Nazaret wara snin fl-Eġittu; fuqhom jidhru l-Missier etern mgholli 'l fuq mill-anġli u l-Ispirtu qaddis. L-impertanza ta' San Ġużepp hija evidenzjata mill-fatt li dan għandu l-istess wiċċ bhall-Missier etern. Il-chiaroscuro jagħti toghma aktar dinamika lill-kompożizzjoni.

Il-pittura l-oħra li għandha xi effetti stilistiċi simili u tinsab fl-istess knisja hija dik li tinsab fil-kappella tal-Anġlu Kustodju, li ġiet iffundata fl-1627 u li kellha bhala patrni lil Mariano u Mariana Sueyda. Dettall interessanti huwa li d-devozzjoni lejn l-anġli kustodji kienet għadha fil-bidu tagħha f'Malta

meta twaqqfet din il-kappella.

L-istil isegwi l-gosti tal-iskola Naplitana tal-bidu tas-seklu sbatax u lllum il-kwadru huwa attribwit lill-artist mill-Flandri, Hendrick Van Somer (c.1607-1684), li kien attiv f'Napli mill-1624 'il quddiem. Il-pittura tal-anġlu kustodju probabbilment ġejja minn madwar 10 snin wara; fiha l-anġlu, raffigurat bhala żagħżuġ sabih bil-ġwienah u bi hwejjeġ imtajra, li jfakkru fil-barokk, qiegħed imexxi tifel żgħir matul mogħdija mserrpa li tirrappreżenta l-hajja. L-effett tal-chiaroscuro nsibuh hawn ukoll, u dan jagħmel il-figuri mdawla tal-anġlu u t-tifel aktar evidenti mill-isfond skur.

Każ partikulari ta' kapulavur fiż-Żejtun

Nagħlqu din l-espożizzjoni bi kwadru kemxejn misterjuż: il-Martirju ta' Santa Katarina li għamel numru ta' snin bhala l-kwadru titulari tal-knisja parrokkjali l-antika taż-Żejtun. Għal xi snin dan kien attribwit lil Cassarino imma, minn studji li saru fuq meta ġie restawrat f'Firenze, irriżulta li hemm aktar minn id waħda li hadmet fih.

Hemm min isostni li l-iskizz originali seta' sar minn Caravaggio nnifsu u kellu jirrappreżenta l-martirju ta' San Ġwann, imbagħad artisti oħra li hadmu fuq xi snin wara, tawh id-dehra li għandu lllum. Il-kompożizzjoni shiha tfakkar f'pittura li Caravaggio għamel għall-

katidral ta' Siracusa li juri d-Difna ta' Santa Luċija li tpittret inqas minn sena wara li dan harab minn Malta.

Il-pittura taż-Żejtun ġiet regalata lill-knisja bhala ex voto minn Fra Filippo de Castellit li mexxa l-Kavallieri kontra t-Torok li attackkaw l-inħawi taż-Żejtun fl-1614, u tissemma għall-ewwel darba bhala l-kwadru titulari fil-viżta pastorali tas-sena ta' wara. Aktar milli l-ġrajja tal-martirju tal-qaddisa, id-dettall l-aktar interessanti jinsab f'rokna tal-kwadru fejn tidher mappa tax-Xlokk ta' Malta fejn jidhru l-Port il-Kbir, il-fortifikazzjonijiet tal-Birgu u tal-Isla flimkien max-xtajtiet ta' Marsaskala u San Tumas, bl-armata tat-Torok miexja lejn iż-Żejtun.

Il-lum huwa aċċertat li din il-mappa, flimkien mal-iskrizzjoni li titkellem dwar id-donazzjoni tal-pittura lill-parroċċa u l-arma ta' de Castellit huma żidiet li saru aktar tard; dan ifisser li l-kwadru sar qabel l-1614. Jista' jkun li kien ta' de Castellit, li mbagħad żied dawn id-dettalji u tah lill-parroċċa.

L-artist jibqa' misteru u l-lum hemm qbil li dan huwa xogħol ta' numru ta' artisti; l-aħjar biċċiet, fosthom l-espressjonijiet tan-nies fl-isfond, huma attribwiti lil Minniti, xi partijiet oħra, speċjalment il-katavru tal-qaddisa u l-bojja, huma attribwiti lil Cassarino; il-partijiet l-oħrajn huma xogħol haddiehor.

Li huwa żgur hu li, b'xi mod jew iehor, kull min ta' sehmu f'din il-kompożizzjoni kien midhla tal-istil ta' Caravaggio fil-pitturi tiegħu li juru xeni ta' mewt vjolenti, kif ukoll fil-logħob tiegħu tad-dawl u d-dlam biex iżid mad-drammaticità tal-episodju.

*Id-dettalji storiċi ġenerali hadthom mill-ktieb tal-Professur Mario Buhagiar **The Iconography of the Maltese Islands 1400-1900**, filwaqt li d-dettalji fuq il-pitturi u l-artisti ġibthom minn studji tal-istess Buhagiar, tal-Professur Keith Sciberras u tal-Professur Simon Mercieca miġbura fil-ktieb **Caravaggio and paintings of realism in Malta**, editjat minn Keith Sciberras u Cynthia De Giorgio (2007).*



Dawn il-paġni huma meħjuna mill-Kunsill Malti għall-Arti u l-Kultura

Il-qtuġh ir-ras ta' Santa Katarina VM (Hajr: Mużew Parrokkjali, iż-Żejtun)

